

پاکستان میں رائج جبری شادیوں کا تعارف اور شرعی جائزہ

Prevalent Forced marriages in Pakistan:

Introduction & an analysis in the light of Islamic Law

*ڈاکٹر ابظہار خان

اسٹنٹ پروفیسر، شعبہ اسلامیات، جامعہ عبد الولی خان، مردان، abzahir@awkum.edu.pk

**محمد عادل

پی ایچ ڈی ریسرچ سکالر، شعبہ اسلامیات، جامعہ عبد الولی خان، مردان

ABSTRACT

The Islamic Jurisprudence has given a great importance to the existence of family system of life. That is why the Qur'ān has described the laws of family life with details in comparison with worship of Allah. In family system of life, marriage has a great importance but marriage is not only essential part of worship. Its purposes one the existence of human generation along with the survival society where there must be modesty and justice but it is only possible if the family system of life is established on everlasting principles. That is why our Islamic Jurisprudence has declared the willingness of both bridegroom and bride and their family more importance in the marriages. Such marriages are always durable and permanent. On the contrary, if there is no willingness of both the bridegroom and bride in marriages. Then such marriages are not durable and permanent. In marriage a girl is a party and the Islamic jurisprudence has given a great deal of importance to her willingness but in puthoon society, sometimes such marriages are conducted in which the bride concerned has no approval rather she is forced to accept that bond of marriage such marriages are commonly called "Forced Marriages". The article below is defining the different kinds of forced marriages in vogue and is trying to find out their religious and dogmatic status as well.

Key words: Forced Marriages, Islamic Family Law, Islamic Jurisprudence

تعارف

شریعت اسلامی نے خاندانی نظام کے بقا کو بڑی اہمیت دی ہے۔ یہی وجہ ہے کہ قرآن کریم میں عبادت کے مقابلے میں عائلی قوانین زیادہ تفصیل کے ساتھ بیان کئے گئے ہیں۔ خاندانی نظام میں نکاح کو مرکزی ستون کی حیثیت حاصل ہے لیکن نکاح محض دو انسانوں کے مابین ایک معاہدے کا نام نہیں بلکہ یہ ایک عبادت کی حیثیت رکھتا ہے جس کا مقصد نسل انسانی کی بقا کے ساتھ ساتھ ایک ایسے معاشرے کا قیام ہے جو حیا و عفت اور عدل و انصاف کی مضبوط بنیادوں پر استوار ہو۔ یہ صرف اس صورت

میں ممکن ہے جب خاندانی نظام دیرپا اصولوں پر قائم ہو۔ یہی وجہ ہے کہ شریعت نے خاندانی نظام کے مرکزی ستون یعنی نکاح کے قیام میں تمام متعلقہ افراد کو برابر کا شریک بنایا ہے۔ یہ بات تجربے اور مشاہدے سے ثابت ہے کہ جس نکاح میں عاقدین اور ان کے خاندانوں کی رضا شامل ہوتی ہے وہ پائیدار رہتا ہے۔ اس نکاح سے وہ ثمرات آسانی حاصل ہوتے ہیں جس کے لئے اللہ تعالیٰ نے نکاح کو مشروع بنایا۔ اس کے برعکس جس نکاح میں عاقدین میں سے کسی ایک بھی رضا شامل نہیں ہوتی، وہ ناپائیدار اور عارضی ثابت ہوتا ہے۔

نکاح میں لڑکی ایک فریق ہے اور شریعت نے اس کی رضا کو بڑی اہمیت دی ہے پشتون معاشرے میں بعض ایسی شادیاں کی جاتی ہے جس میں لڑکی کی رضا شامل نہیں ہوتی بلکہ اس کو رشتے کے لئے مجبور کیا جاتا ہے۔ عرف عام میں ایسی شادیوں کو جبری شادیاں کہا جاتا ہے۔ زیر نظر آرٹیکل میں پاکستان میں رائج جبری شادیوں کی مختلف اقسام کی تعریف کر کے اس کے شرعی حیثیت معلوم کرنے کی کوشش کی جائے گی۔

پاکستان میں جبری شادیوں کی چار صورتیں یعنی سورہ، غلگ، وٹہ سٹہ اور ولور بہت عام ہیں۔ سب سے پہلے ان کی تعریف ذکر کی جاتی ہے۔

سورہ (ونی)

"سورہ" پشتو میں اس عورت کو کہا جاتا ہے، جو اونٹ یا دوسرے جانور پر سوار ہو۔ اس دور میں جب سواری کے دیگر ذرائع نہیں تھے اور اونٹ اور گھوڑے پر سواری کی جاتی تھی، تو دلہن کو اونٹ پر سوار کر کے لے جایا جاتا۔ اسی طرح جب دو متخار فریقوں میں صلح کرتے وقت بدل صلح کے طور پر دی جانے والی لڑکی کو بھی اونٹ پر سوار کر کے مخالف فریق کے گھر بھیجا جاتا، اس وجہ سے متاثرہ لڑکی کو سورہ کہا جانے لگا اور پھر اسی مناسبت سے اس رسم کو بھی سورہ کہا گیا¹۔

سورہ کی رسم کسی ایک علاقے تک محدود نہیں بلکہ یہ رسم پاکستان کے تمام صوبوں، افغانستان اور عرب ممالک تک پھیلا ہوا ہے۔ خیبر پختونخواہ میں اس رسم کو سورہ، پنجاب میں ونی، بلوچستان میں ار جانی، سندھ میں سنگ چٹی، افغانستان میں بد کہا جاتا ہے۔

سورہ سے ملتا جلتا ایک رسم گھانا، ٹوگو اور سینن میں پایا جاتا ہے جسے Trokosi کہا جاتا ہے۔ ان ممالک میں جب کوئی شخص گناہ کا مرتکب ہوتا ہے تو اس گناہ کو بخشوانے کے لئے اپنی بیٹی مندہبی مجاوروں کو دے دیتا ہے۔ یہ لڑکیاں خداؤں کی بیویاں (Wives of the gods) کہلاتی ہے اور مجاوران سے جنسی ضروریات پوری کرتے ہیں²۔

غلگ

"غلگ" پشتو زبان کا لفظ ہے جس کے معنی کسی کو بلانے یا خبر دینے کے ہیں۔ پاکستان کے مختلف علاقوں خصوصاً خیبر پختونخواہ کے جنوبی اضلاع میں کسی طاقتور خاندان کا شخص کسی لڑکی سے نکاح کا خواہش مند ہوتا ہے تو اس لڑکی کے گھر کے باہر فائرنگ کر کے مٹھائی تقسیم کر دیتا ہے اور یہ اعلان کا کر دیتا ہے کہ اس لڑکی پر صرف میرا حق ہے۔ پھر لڑکی کا خاندان اس بات کا پابند ہوتا ہے کہ اس لڑکی کا نکاح اس شخص سے کرادے۔ اس شخص کے نکاح کے اعلان اور خبر دینے کو پشتو میں غلگ کہا جاتا ہے³۔ غلگ کے ذریعے نکاح کا طریقہ پاکستان تک محدود نہیں بلکہ افغانستان میں بھی یہ طریقہ رائج ہے۔

ادلہ بدلہ (وٹہ سٹہ)

"ادلہ بدلہ" پشتون زبان کا لفظ ہے جو متعاقدین کے ایک دوسرے سے اشیاء کے تبادلے کے لئے استعمال ہوتا ہے۔ پشتون روایات کے مطابق جب ایک شخص دوسرے شخص کو اس شرط پر اپنی بیٹی یا بہن کا رشتہ دیتا ہے کہ بدلے میں وہ بھی اس کو اپنی بیٹی یا بہن کا رشتہ دے گا تو اس کو ادلہ بدلہ یا وٹ سٹہ کہا جاتا ہے⁴۔

ادلہ بدلہ کسی ایک علاقے کی روایات کا حصہ نہیں بلکہ پاکستان کے مختلف علاقوں اور عرب ممالک میں بھی مختلف ناموں کے ساتھ موجود ہے جیسے پنجاب اور سندھ کے علاقوں میں اسے وٹ سٹہ اور عرب ممالک میں نکاح الشغار کہا جاتا ہے⁵۔

ولور

ولور اس رسم کو کہا جاتا ہے کہ جس میں لڑکی کا باپ اس کی نکاح کے بدلے اپنے داماد سے مخصوص رقم لیتا ہے۔ اس رقم کی مقدار لڑکی شکل و صورت اور خاندان دیکھ کر طے کی جاتی ہے⁶۔

ولور کی رسم خیبر پختونخواہ کے جنوبی اضلاع اور شمالی علاقہ جات میں موجود ہے۔ یہ رسم دیگر ممالک میں رائج ہے جیسا کہ بلغاریہ کے شہر Stara Zagora میں ہر سال چار مرتبہ ایسا میلہ منعقد ہوتا ہے جس میں دلہنوں کی خرید و فروخت ہوتی ہے⁷۔

جبری شادیوں کی مذکورہ صورتوں کی شرعی حیثیت

مشترکہ مفاسد

جبری شادیوں کی مذکورہ صورتوں میں کئی ایسی مشترکہ وجوہات ہیں جو ان نکاحوں کی شرعی حیثیت کو مشکوک بناتی ہیں۔

نمبر ۱: صغیرہ کے نکاح میں سوء اختیار

شریعت اسلامی نے نابالغ کے نکاح کی صورت میں اس کو خیار بلوغ دیا ہے۔ لیکن اگر نکاح کرانے والا باپ یا باپ کی عدم موجودگی میں دادا ہو تو پھر ان کو خیار بلوغ حاصل نہیں ہوگا جیسے امام ابو حنیفہ⁸ کا قول ہے:

إِذَا زَوَّجَ الصَّغِيرَةَ وَالصَّغِيرَ وَالِدَهُمَا أَوْ الْجَدَّ أَبَ الْأَبِ إِذَا كَانَ الْوَالِدَ مَيِّتًا فَالِنِّكَاحِ جَائِزٌ وَلَا

خِيَارَ لَهَا⁹

ترجمہ: جب نابالغ لڑکے یا لڑکی کا نکاح باپ کرائے یا باپ کے مرنے کی صورت میں دادا نکاح کرائے، تو نکاح جائز ہوگا

اور ان کے لئے خیار بلوغ نہیں ہوگا۔

باپ اور دادا کی طرف سے کی ہوئی نکاح میں صغیر و صغیرہ کے لئے خیار بلوغ نہ ہونے کی وجہ باپ اور دادا کا کامل

شفقت ہے، جیسے ہدایہ میں آیا ہے:

فلا خيار لهما بعد بلوغهما لأنها كاملا الرأي وافرا الشفقة¹⁰

ترجمہ: تو ان دونوں کو باپ و دادا کے کامل شفقت کی وجہ سے خیار بلوغ حاصل نہ ہوگا۔

لیکن فقہائے نزدیک اگر باپ یا دادا اس اختیار کا غلط استعمال کرتے ہیں تو ان کے لئے نکاح کرانا جائز نہ ہوگا اور ان کا کیا

ہو انکاح باطل ہوگا۔ چنانچہ علامہ ابن عابدین¹¹ فرماتے ہیں:

لو عرف من الأب سوء الاختيار لسفهه أو لطمعه لا يجوز عقده إجماعا¹²

ترجمہ: اگر باپ بے وقوفی یا لالچ کے سبب سوء اختیار میں معروف ہو، تو نکاح جائز نہیں ہوگا۔

سورہ، وٹہ سٹہ، عٹگ اور ولور کے ذریعے جو نکاح سرانجام پاتے ہیں اس میں باپ کی طرف سے اکثر سوہ اختیار ہوتا ہے۔ کیونکہ سورہ کی صورت میں باپ بیٹی کے مفاد کو یکسر نظر انداز کر کے صرف اپنے آپ یا خاندان کے دوسرے فرد کے بچاؤ کے لئے نکاح پر راضی ہوتا ہے۔ اکثر اوقات تو باپ کو علم بھی نہیں ہوتا کہ میری بیٹی کا نکاح کس سے ہوگا کیونکہ وہ تمام اختیار جبرگے کے سپرد کرتا ہے اور جبرگہ مخالف خاندان میں جس کو مناسب سمجھے لڑکی کا نکاح اس سے کر دیتے ہیں۔ اس لئے یہ باپ کی طرف سے سوہ اختیار ہے اور اس صورت میں باپ کا کرایا ہو نکاح باطل ہوگا۔

عٹگ کی صورت میں تو لڑکی کا باپ بھی راضی نہیں ہوتا لیکن قبائلی روایات کے ہاتھوں مجبور ہو کر نکاح پر راضی ہوتا ہے۔ اس صورت میں بھی باپ اپنے آپ کو نقصان سے بچانے کے لئے بیٹی کے مفاد اور کفالت وغیرہ کو نظر انداز کرتا ہے اور یہی سوہ اختیار کی دلیل ہے۔ اس لئے عٹگ کی صورت میں باپ کا کرایا گیا نکاح اختیار کے غلط استعمال کی وجہ سے باطل ہوگا۔

وٹہ سٹہ میں اگر باپ صرف اپنے یا بیٹی کے نکاح کی خاطر کفو وغیرہ کو دیکھے بغیر نکاح کرتا ہے تو یہ سوہ اختیار ہوگا اور یہ نکاح باطل ہوگا۔

ولور کی صورت میں اگر باپ صرف پیسوں کی لالچ میں بیٹی کے مفاد اور کفالت کو دیکھے بغیر نکاح کرتا ہے تو یہ سوہ اختیار ہوگا اور یہ نکاح باطل ہوگا۔

لیکن یہ بات مد نظر رہے کہ وٹہ سٹہ اور ولور میں باپ اپنی بیٹی کے مفاد اور کفالت کا مکمل خیال رکھے اور ہر صورت بیٹی کے مستقبل کا تحفظ یقینی بنائے تو نکاح نہ صرف یہ کہ جائز ہوگا بلکہ لڑکی کو خیار بلوغ بھی حاصل نہ ہوگا۔ البتہ سورہ اور عٹگ کی صورت میں چونکہ باپ یا دوسرے سے اختیار سے محروم ہوتا ہے یا اپنے اختیار کا غلط استعمال کرتا ہے۔ اس لئے سورہ اور عٹگ میں نکاح کی صحت انتہائی مشکوک ہوتی ہے۔

لہذا اس بات کی مکمل کوشش کی جانی چاہیے کہ جس صورت میں باپ اپنی نابالغ بیٹی کا نکاح کرائے تو اس کے مفاد، بہتر مستقبل اور کفالت کو مد نظر رکھ فیصلہ کرے تب نکاح صحیح ہوگا اور بیٹی کو خیار بلوغ بھی حاصل نہ ہوگا۔

نمبر ۲: بالغہ پر اجبار

شریعت اسلامی نے بالغہ لڑکی اس کے نفس کا اختیار دیا ہے۔ یہ اختیار کئی احادیث مبارکہ سے ثابت ہے جیسے رسول اللہ ﷺ نے فرمایا:

الایم أحق بنفسها من وليها، والبكر تستأذن في نفسها وإذنها صماتها¹³

ترجمہ: ثیبہ کا اپنے نفس کے متعلق اختیار اپنے ولی سے بڑھ کر ہے اور باکرہ سے اس کے نفس کے متعلق پوچھا جائے گا اور اس کی اجازت اس کا سکوت اختیار کرنا ہے¹⁴۔ اسی طرح ایک موقع پر آپ ﷺ نے فرمایا کہ ثیبہ کا اپنے نفس کے متعلق اختیار اپنے ولی سے بڑھ کر ہے۔ جب کہ ایک مرتبہ رسول اللہ ﷺ نے باپ کے لئے ہوئے نکاح کو رد فرمایا، جیسے صحیح البخاری میں ہے:

أنكحها أبوها وهي كارهة فرد النبي صلى الله عليه وسلم ذلك¹⁵

ترجمہ: ایک لڑکی کا نکاح اس کے باپ نے کر دیا اور وہ اس سے خوش نہیں تھی تو رسول اللہ ﷺ اس نکاح کو رد فرمایا۔

مذکورہ بالا صورتوں میں اگر لڑکی بالغہ ہو تو باپ اس کی مرضی کے بغیر اس کا نکاح نہیں کر سکتا اور اگر باپ اس کا نکاح کرائے اور وہ راضی نہ ہو تو یہ نکاح منعقد نہیں ہوگا۔

دیکھا جائے تو سورہ کی صورت میں لڑکی دشمن کے گھر جانے پر کیسے راضی ہو سکتی ہے؟ اسی طرح غٹ کی صورت میں وہ اپنے ہونے والے شوہر کو جانتی تک نہیں اور زردستی کر کے اس کو نکاح کے بندھن میں باندھے والے کے ساتھ کیسے وہ خوش رہ سکتی ہے؟ وہ سٹہ کی صورت میں بھی لڑکی باپ یا بھائی کے پسند کی بھینٹ چڑھائی جاتی ہے اور ولور میں تو اس کی رضا پر چند پیسوں کی ترجیح دے کر اس فروخت کیا جاتا ہے۔ تو ان صورتوں میں وہ کیسے باپ کی رضا پر راضی ہو سکتی ہے۔ اس لئے اگر ان صورتوں میں لڑکی انکار کر دے تو نکاح منعقد نہیں ہوگا اور اگر لڑکی رضا و خوشی باپ کے فیصلے کو تسلیم کرے تو پھر نکاح منعقد ہوگا۔

لیکن معاشرتی رکاوٹوں کی وجہ کوئی لڑکی انکار نہیں کر سکتی بلکہ اسے مجبور کیا جاتا ہے کہ وہ ہر صورت میں خاندان کے فیصلے پر راضی ہو۔ لہذا اس میں اکراہ کی صورت پیدا ہو جاتی ہے۔ اکراہ علی النکاح کی صورت میں نکاح کے وقوع اور عدم وقوع میں فقہاء کا اختلاف ہے۔ امام شافعیؒ کے نزدیک اکراہ کی صورت میں نکاح منعقد نہیں ہوتا۔ احناف کے نزدیک نکاح منعقد ہوگا¹⁶۔ لیکن لڑکی کو اختیار سے محروم کرنا شریعت کی خلاف ورزی اور حرام ہے۔

نمبر ۳: حرام کا مقدمہ

شریعت اسلامی نے انسان کو حرام افعال و اعمال سے روکنے کے لئے حرام کی طرف لے جانے والے افعال بھی ممنوع قرار دی ہیں علامہ زرکشی¹⁷ فرماتے ہیں: أسباب الحرام حرام¹⁸ (حرام کے اسباب بھی حرام ہیں)۔

مذکورہ جبری شادیاں بھی کئی محرمات کا مقدمہ اور سبب بنتی ہیں۔ اسلام نے شوہر پر بیوی کے بہت سے حقوق مقرر کئے ہیں اور اس بات کی ترغیب دی کہ بیویوں سے اچھے طریقے سے پیش آیا جائے۔ رسول اللہ ﷺ نے فرمایا: خیر کم خیر کم

لأھله¹⁹

ترجمہ: تم میں سے بہتر وہ ہے جو اپنے اہل (بیوی) سے اچھی طریقے سے پیش آئے۔

مشاہدے سے ثابت ہے کہ جبری شادیوں کے ذریعے گھر آباد کرنے کی کوشش اکثر کامیاب نہیں ہوتی اور ایسی لڑکیاں نکاح کے باوجود بیوی کا مقام حاصل نہیں کر پاتی اور نہ بیوی کی حیثیت سے مطلوبہ عزت اسے دی جاتی ہے۔ مثال کے طور پر سورہ (متاثرہ لڑکی) کو دیکھا جائے تو کس طرح وہ اس گھر میں عزت کی حق دار ٹھہرے گی کہ جس گھر کے کسی فرد کو اس کے باپ یا بھائی نے قتل کیا ہوا ہو۔ ولور میں دی جانے والی لڑکی کو جب پیسوں کے عوض خریدی جائے تو کیسے وہ بیوی کی حیثیت سے عزت کی حق دار ٹھہرے گی؟ غٹ کے ذریعے کئے ہوئے نکاح کی بنیاد ہی زردستی پر رکھی جاتی ہے تو کیسے وہ لڑکی سسرال میں برابر کی زندگی گزار سکے گی؟ ان حالات عورت شریعت کی دی ہوئی عزت سے بالکل محروم کی جاتی ہے۔ چونکہ عورت کو اس کے حقوق سے محروم کرنا حرام ہے اور جبری شادیاں اکثر اس کے لئے مقدمہ اور سبب بنتی ہیں۔ لہذا جہاں کہیں ان حالات کا غالب گمان ہو وہاں نکاح کرانا جائز نہ ہوگا۔

نمبر ۴: عدم کفالت

شریعتِ اسلامی نے میاں بیوی کے خوشگوار تعلقات کی بقا کے لئے جانسین میں برابری کو لازم قرار دیا ہے۔ ایک حدیث مبارک میں ہے:

لَا تَنْكِحُوا النِّسَاءَ إِلَّا الْأَكْفَاءَ²⁰

عورتوں کا نکاح صرف کفو (برابری کی جگہوں) میں کراؤں۔

اسی طرح رسول اللہ ﷺ نے ایک صحابیہ کو صرف اس بنا پر نکاح توڑنے کا اختیار دیا کہ اس کے اور شوہر کے مابین کفأت نہیں تھی²¹۔

مذکورہ جبری شادیوں میں اکثر دیکھا جاتا ہے کہ لڑکی کے کفو وغیرہ کا خیال نہیں رکھا جاتا۔ جیسے سورہ اورعکث میں باپ بے اختیار ہوتا ہے اور صرف اپنے آپ کو نقصان سے بچانے کے لئے لڑکے کا حسب و نسب، دین و تقویٰ وغیرہ دیکھے بغیر اپنی بیٹی کا رشتہ دے دیتا ہے۔ وٹہ سٹہ میں اپنا بیٹے کا نکاح مطلوب ہوتا ہے، اس کے لئے وہ خاندان جس میں بیٹی کا نکاح کر رہا ہے اور لڑکے کا کردار و معاشرتی حیثیت کوئی اہمیت نہیں رکھتی۔ جب کہ ولور کی صورت میں تو اکثر پیسوں کو دیکھا جاتا ہے کفأت وغیرہ کا کچھ خیال نہیں رکھا جاتا۔

لہذا بغیر کفو بیٹی کا نکاح کرنا شریعتِ اسلامی کی نظر میں ناپسندیدہ اور حرام ہے، جیسے کشاف القناع میں ہے:

وَيَحْرُمُ عَلَىٰ وَلِيِّ الْمَرْأَةِ تَزْوِجَهَا بِغَيْرِ كُفٍّ بِغَيْرِ رِضَاهَا²²۔

ترجمہ: ولی کے لئے عورت کا بغیر اس کی رضا کے غیر کفو میں کرنا حرام ہے۔

اس لئے نکاح کے وقت اس بات کا خیال ضرور رکھا جائے کہ لڑکا اور اس کا خاندان لڑکی کی برابری کا ہے کہ نہیں اور غیر کفو میں لڑکی کی مرضی کے بغیر کسی صورت نکاح نہ کیا جائے۔

نمبر ۵: آزاد کو مال بنانا

شریعتِ اسلامی نے اس بات کو حرام قرار دیا ہے کہ آزاد انسان کو غلام بنا کر بیچا جائے۔ رسول اللہ ﷺ نے ایک موقع پر تین اعمال کو قیامت کے دن اللہ تعالیٰ کی ناراضگی کا سبب بتایا۔ یہاں تک کہ ایک حدیث میں آیا ہے:

قال الله ثلاثة أنا خصمهم يوم القيامة رجل باع حراً فأكل ثمنه²³

ترجمہ: اللہ تعالیٰ خود فرماتا ہے کہ قیامت کے دن میں تین افراد سے جھگڑا کروں گا۔ ان تین افراد میں ایک آزاد کو بیچ کر

اس کی قیمت کھانے والا ہے۔

سورہ اور ولور کی صورت میں آزاد لڑکی کو مال بنا کر بیچا جاتا ہے۔ ولور میں براہ راست آزاد لڑکی کو فروخت کیا جاتا ہے۔ جبکہ سورہ کی صورت میں لڑکی کو بدل صلح کی صورت مال بنایا جاتا ہے۔ حالانکہ شریعت کے واضح احکامات ہیں کہ بدل صلح وہی چیز بن سکتی ہے جس کو نکاح میں مہر مقرر کرنا صحیح ہو جیسے مبسوط میں آیا ہے:

كُلُّ مَا يَصْلُحُ أَنْ يَكُونَ صَدَاقًا فِي النِّكَاحِ يَصْلُحُ أَنْ يَكُونَ عَوَّصًا فِي الصُّلْحِ²⁴

ترجمہ: ہر وہ چیز جو نکاح میں مہر بن سکتی ہو، اس کا بدل صلح کے طور پر دینا جائز ہے۔

اور نکاح میں مال منتقوم کو مہر بنانا صحیح ہوتا ہے²⁵۔ چونکہ سورہ اور ولور دونوں میں آزاد کو مال بنایا جاتا ہے۔ اس لئے یہ مکمل حرام ہے۔

انفرادی مفسدات

مذکورہ بالا جبری شادیوں میں ہر ایک میں کچھ انفرادی وجوہات ہیں جو اس کی شرعی حیثیت کو مشکوک بناتی ہیں۔

سورہ میں مفسدات

نمبر ۱: غیر مجرم کو سزا دینا

رسم سورہ میں متثرہ لڑکی کو خاندان کے کسی مرد کے جرم کی سزا دی جاتی ہے۔ زمانہ جاہلیت میں یہ طریقہ رائج تھا کہ مجرم کی بجائے اس کے بیٹے یا کسی اور رشتہ دار کو سزا دی جاتی تھی۔ قرآن کریم اور احادیث مبارکہ میں اس عمل کی مذمت بیان کر کے اس کو حرام قرار دیا گیا۔ ذیل میں قرآن و حدیث سے چند مثالیں ذکر کی جاتی ہیں:۔

۱۔ سورۃ الانعام کی آیت وَلَا تَزِرُ وَازِرَةٌ وِزْرَ أُخْرَى²⁶ (کوئی شخص کسی کے گناہ) کا بوجھ نہیں اٹھائے گا) کی تفسیر میں علامہ قرطبی²⁷ فرماتے ہیں:

إِنهَا نَزَلَتْ رَدًّا عَلَى الْعَرَبِ فِي الْجَاهِلِيَّةِ مِنْ مَوَازِنَةِ الرَّجُلِ بِأَبِيهِ وَبِابْنِهِ وَبِجَرِيرَةِ حَلِيفِهِ²⁸

ترجمہ: جاہلیت میں انسان کو اس کے باپ، بیٹے یا دوست کے جرم میں سزا دی جاتی، جس کی تردید کے لئے یہ آیت کریمہ نازل کی گئی۔

اسی طرح ابن العربی²⁹ فرماتے ہیں:

هَذَا إِنَّمَا بَيَّنَّهُ هُمْ رَدًّا عَلَى اعْتِقَادِهِمْ فِي الْجَاهِلِيَّةِ مِنْ مَوَازِنَةِ الرَّجُلِ بِأَبِيهِ وَبِابْنِهِ وَبِجَرِيرَةِ حَلِيفِهِ³⁰

ترجمہ: اس آیت کریمہ میں ان کے جاہلیت کے اس برے طریقے کو بیان کیا گیا جس میں کسی شخص کو باپ، بیٹے یا دوست کے جرم کی سزا دی جاتی تھی۔

۲۔ سورۃ البقرۃ کی آیت لھا ما کسبت وعلیھا ما اکتسبت³¹ (اچھے کام کرے گا تو اس کو ان کا فائدہ ملے گا برے کرے

گا تو اسے ان کا نقصان پہنچے گا) کی تفسیر میں ابو بکر جصاص³² فرماتے ہیں:

فِيهِ الدَّلَالَةُ عَلَى أَنَّ كُلَّ أَحَدٍ مِنَ الْمُكَلَّفِينَ فَأَحْكَامُ أَعْمَالِهِ مُتَعَلِّقَةٌ بِهِ دُونَ غَيْرِهِ، وَأَنَّ أَحَدًا لَا يَجُوزُ تَصَرُّفُهُ عَلَى غَيْرِهِ وَلَا يُؤَاخَذُ بِجَرِيرَةِ سِوَاهُ³³

ترجمہ: یہ آیت کریمہ اس بات پر دلالت کرتا ہے کہ مکلفین کے افعال کے احکام کسی اور کے ساتھ نہیں، بلکہ خود ان کے ساتھ متعلق ہوں گے اور یہ کہ اپنے علاوہ کسی اور پر تصرف حاصل نہیں ہوگا اور نہ کسی اور کے سزا میں اس کو پکڑا جائے گا۔

۳۔ سنن ترمذی میں رسول اللہ ﷺ کا یہ فرمان منقول ہے:

أَلَا لَا يَجْنِي جَانٌ إِلَّا عَلَى نَفْسِهِ أَلَا لَا يَجْنِي جَانٌ عَلَى وَلَدِهِ وَلَا مَوْلُودٌ عَلَى وَالِدِهِ³⁴

سن لوجنايت والے کا بدلہ اس کے کرنے والے پر ہوگا نہ کہ اس کے باپ یا بیٹے پر۔

۳۔ ایک موقع پر رسول اللہ ﷺ نے فرمایا:

لا يؤخذ الرجل بجريرة أبيه، ولا بجريرة أخيه³⁵

ترجمہ: کسی انسان کو اس کے باپ اور بھائی کے جرم کی سزا نہیں ملے گی۔

مذکورہ بالا آیات و احادیث میں واضح طور پر غیر مجرم کو سزا دینے کی حرمت بیان ہوئی ہے جبکہ سورہ اور اس کی تمام دیگر صورتوں میں متاثرہ لڑکی کو خاندان کے کسی مرد کے جرم کی سزا دی جاتی ہے۔

نمبر ۲: حدود اللہ سے بعد الثبوت صلح کرنا

بعض اوقات خاندان کا کوئی لڑکا دوسرے خاندان کی لڑکی سے بدکاری کا مرتکب ہوتا ہے تو لڑکے کے خاندان والے متاثرہ خاندان کو بدل صلح کے طور پر سورہ دیتے ہیں۔ حالانکہ حدود اللہ کے ثبوت کے اس سے صلح کرنا جائز نہیں۔ خود رسول اللہ ﷺ کے روبرو حدود اللہ سے صلح کا مقدمہ پیش کیا گیا تو رسول اللہ ﷺ نے صلح کو رد فرماتے ہوئے حد جاری کرنے کا حکم فرمایا تھا³⁶۔ اس حدیث مبارک میں بدکاری کے ثبوت کے بعد صلح کرنے کے عدم جواز پر دلالت موجود ہے۔ لہذا حدود اللہ سے صلح میں سورہ دینا شریعت اسلامی کی خلاف ورزی اور بدترین ظلم ہے۔

وہ سٹہ میں مفاسد

نمبر ۱: مہر مقرر نہ کرنا

وہ سٹہ کی شادی میں بعض اوقات مہر طے نہیں کی جاتی۔ حدیث مبارک میں ایسے نکاح کو شغار کہا گیا ہے۔ رسول اللہ ﷺ نے شغار سے منع فرمایا ہے جیسے صحیح البخاری میں روایت کیا گیا ہے:

أن رسول الله صلى الله عليه وسلم نهى عن الشغار³⁷

"رسول اللہ ﷺ نے شغار سے منع فرمایا"

نکاح الشغار کی صحت کے متعلق فقہاء کا اختلاف ہے۔ احناف کے نزدیک نکاح صحیح اور مہر مقرر نہ کرنے کی شرط فاسد ہے لہذا دونوں طرف مہر مثل لازم ہوگا³⁸۔ جبکہ ائمہ ثلاثہ کے نزدیک یہ نکاح فاسد ہوگا³⁹۔ اگر مہر مقرر کیا جائے تو امام شافعی بھی نکاح کی صحت کے قائل ہے⁴⁰۔

نمبر ۲: نکاح کو دوسرے نکاح سے مشروط کرنا

وہ سٹہ کی شادی میں اگر مہر مقرر کیا جائے تو احناف و شوافع کے نزدیک نکاح صحیح ہو جاتا ہے لیکن امام مالک کے نزدیک مہر مقرر کرنے کے بعد بھی نکاح قابل فسخ ہے کیونکہ ان میں ہر ایک نکاح دوسرے پر موقوف ہے⁴¹۔ اگرچہ شغار یا وہ سٹہ کی شادی مہر مقرر کرنے کی صورت میں ائمہ کے نزدیک صحیح ہو جاتی ہے لیکن پھر بھی احتیاط اس میں ہے کہ امام مالک کے قول پر عمل کیا جائے اور ایک نکاح کو دوسرے سے مشروط کئے بغیر اور مہر مقرر کر کے نکاح کیا جائے۔

نتائج

❖ شریعت اسلامی نے نکاح میں تمام متعلقہ افراد کی رضا کو اہمیت دی ہے اور اس کے ثمرات اس وقت صحیح طریقے

سے حاصل ہوں گے، جب کہ تمام متعلقہ افراد راضی ہو۔

- ❖ پشتون معاشرے میں شادیوں کی کچھ صورتیں ایسی ہیں کہ جن میں لڑکی کی رضا کا لحاظ نہیں کیا جاتا۔ ایسی شادیوں کو جبری شادی کہا جاتا ہے۔
- ❖ جبری شادیوں کی تمام صورتیں شریعت کے اصولوں سے متصادم ہے، جن میں بعض مکمل طور پر ناجائز اور بعض مختلف فیہ ہیں۔
- ❖ جبری شادیوں میں اگر حکمت سے کام لے کر لڑکی کی رضا کا خیال رکھا جائے تو شرعی طور صحیح ہونے کے ساتھ دنیوی فوائد بھی حاصل ہوں گے۔
- ❖ باپ اور دادا کو اللہ تعالیٰ نے جو اختیار دیا ہے اس کا غلط استعمال ان کو اختیار سے محروم کر دیتا ہے۔

حواشی و مصادر (References)

¹ M Ibraheem atayee, A Dictionary of the Terminology of Pashtuns Tribal Customary Law and Usages, 92, International Center for Pashto Studies Academy of science of Afghanistan, Kabul, 1979

² https://en.wikipedia.org/wiki/Ritual_servitude

³ Khyber Pakhtunkhwa Elimination of Custom of Ghag Act, 2013

⁴ G. Jacoby & Ghazala Mansur, Watta Satta: Bride Exchange and Women's Welfare in Rural Pakistan. 1, World Bank Policy Research Working Paper 4126, February 2007

⁵ صحیح البخاری، کتاب النکاح، باب الشغار، رقم الحدیث: ۵۱۱۲

⁶ A Dictionary of the Terminology of Pashtuns Tribal Customary Law and Usages, 103

⁷ Lexey Pamporov, Sold like a donkey Bride-price among the Bulgarian Roma, Institute of Sociology at the Bulgarian Academy of Sciences, 2016

⁸ ابو حنیفہ نعمان بن ثابت زوطی (۸۰ھ - ۱۵۰ھ) کوفہ میں پیدا ہوئے۔ حماد بن ابی سلیمان کے حلقہ درس میں ۱۸ سال گزار کر ایک نامور فقیہ بنے۔ فقہ میں آپ کا اپنا ایک مستقل مسلک ہے۔ جسے مصر، شام، پاکستان، اور وسطی ایشیا کے ممالک میں پذیرائی حاصل ہے۔ (تاریخ بغداد، احمد بن علی البغدادی، ۱۳: ۳۲۳، دار لکتب العلمیہ، بیروت، ۱۴۱۷ھ/۱۹۹۷ء)

⁹ الحجیہ علی اہل المدینہ، محمد بن الحسن بن فرقد الشیبانی، ۳: ۱۴۲، عالم الکتب، بیروت، ۱۴۰۳ھ

¹⁰ الہدایہ شرح بدایۃ المبتدی، علی بن ابی بکر المرغینانی، ۳: ۳۴، مکتبۃ البشری، کراچی، ۱۴۲۸ھ/۲۰۰۷ء

¹¹ ابن عابدین احمد بن عبدالغنی (۱۲۳۸ھ - ۱۳۰۷ھ) فقہ حنفی کے ماہر فقیہ اور مفتی تھے۔ آپ نے بیس کتابیں تصنیف کی۔ آپ کے رسائل بہت مشہور ہوئے۔ (الاعلام، خیر الدین بن محمود الزرکلی، ۱: ۱۵۲، دار العلم للملایین، بیروت، ۱۴۲۲ھ/۲۰۰۲ء)

¹² رد المحتار علی الدر المختار، ابن عابدین محمد امین بن عمر، ۳: ۶۷، دار الفکر، بیروت، ۱۴۱۲ھ/۱۹۹۲ء

¹³ سنن النسائی، کتاب النکاح، باب استئذان البکر فی نفسہا، رقم الحدیث: ۳۲۶۱

¹⁴ الصحیح المسلم، کتاب الحج، باب استئذان فی النکاح، رقم الحدیث: ۱۴۳۱

¹⁵ صحیح البخاری، کتاب الخلیل، باب فی النکاح، رقم الحدیث: ۶۹۶۹۔

¹⁶ بدائع الصنائع فی ترتیب الشرائع، ابو بکر بن مسعود الکاسانی، ۲: ۳۱۰، دار لکتب العلمیہ، بیروت، ۱۴۰۶ھ/۱۹۸۶ء

- 17 محمد بن بہادر بن عبد اللہ الزرکشی (۷۴۵ھ-۷۹۳ھ) فقہ شافعی اور اس کے اصول کے بڑے عالم تھے۔ آپ ترکی النسل تھے۔ آپ کی تصنیفات میں المحیط، البرہان فی علوم القرآن اور المنشور مشہور ہیں۔ (اعلام للزرکلی، ۶: ۶۰)
- 18 البحر المحیط فی اصول الفقہ، بدر الدین محمد بن عبد اللہ الزرکشی، ۱: ۳۰۰، دار الکتب العلمیۃ، بیروت، ۱۴۱۲ھ/۱۹۹۳ء
- 19 سنن الترمذی، ابواب المناقب، باب فی فضل ازواج النبی ﷺ، رقم الحدیث: ۳۸۹۵
- 20 سنن الکبری، جماع ابواب اجتماع الولاة واولاہم و تفرقہم، باب اعتبار الکفایۃ، رقم الحدیث: ۱۳۷۶۰
- 21 صحیح البخاری، کتاب الطلاق، باب لا یكون بیع الایۃ طلاقا، رقم الحدیث: ۵۲۷۹
- 22 کشف القناع عن متن الاقناع، منصور بن یونس البہوتی الحنبلی، ۵: ۶۸، دار الکتب العلمیۃ، بیروت، بدون التاریخ
- 23 صحیح البخاری، کتاب البیوع، باب فی اثم من باع حرا، رقم الحدیث: ۲۲۲۷
- 24 الملبسوط، محمد بن احمد السرخسی، ۲۱: ۱۱، دار المعرفۃ، بیروت، ۱۴۱۲ھ/۱۹۹۳ء
- 25 الملبسوط لکسر خسی، ۲۱: ۱۳
- 26 الانعام، ۶: ۱۶۴
- 27 محمد بن احمد بن ابی بکر بن فرح القرطبی (۶۰۰ھ-۶۷۱ھ) قرطبہ میں پیدا ہوئے اور پھر مصر ہجرت کی۔ آپ زاہد اور تبحر عالم اور اپنے زمانے کے ائمہ میں سے تھے۔ آپ کی تصانیف میں تفسیر جامع احکام القرآن مشہور ہے۔ (طبقات المفسرین، احمد بن محمد الادنوی، ۱: ۲۴۶، مکتبۃ العلوم والحکم، السعودیۃ، ۱۴۱۷ھ/۱۹۹۷ء)
- 28 الجامع لاحکام القرآن، محمد بن احمد القرطبی، ۷: ۱۵۶، دار الکتب المصریۃ، القاہرہ، ۱۳۸۳ھ/۱۹۶۳ء
- 29 محمد بن عبد اللہ بن محمد بن عبد اللہ العربی (۲۶۸ھ-۵۴۳ھ) اندلس میں پیدا ہوئے اور اپنے والد کے ہمراہ شام منتقل ہوئے پھر مصر تشریف لے گئے۔ مصر و شام میں مختلف اساتذہ سے علام حاصل کئے۔ آپ کی تصانیف میں احکام القرآن مشہور ہے (طبقات المفسرین للادنوی، ۱: ۱۸۰)
- 30 احکام القرآن، محمد بن عبد اللہ ابوبکر، ۲: ۳۰۰، دار الکتب العلمیۃ، بیروت، ۱۴۲۲ھ/۲۰۰۳ء
- 31 البقرۃ، ۲: ۲۸۶
- 32 احمد بن علی ابوبکر الرازی الجصاص (۳۰۵ھ-۳۷۰ھ) مجتہد، امام اور زہد و تقویٰ سے مشہور تھے۔ ۲۵ سال کی عمر میں تحصیل علم کے لئے بغداد آئے۔ آپ کی تصانیف میں احکام القرآن مشہور ہے۔ (تاریخ بغداد، ۵: ۷۲)
- 33 احکام القرآن، احمد بن علی ابوبکر الرازی، ۱: ۶۵۳، دار الکتب العلمیۃ، بیروت، ۱۴۱۵ھ/۱۹۹۴ء
- 34 سنن الترمذی، ابواب الفتن، باب ما جاء دماءکم و امواتکم علیکم حرام، رقم الحدیث: ۲۱۵۹
- 35 سنن النسائی، کتاب تحريم الدم، باب تحريم القتل، رقم الحدیث: ۴۱۲۷
- 36 صحیح البخاری، کتاب الحدود، باب الاعتراف بالزنا، رقم الحدیث: ۶۸۲۷
- 37 صحیح البخاری، کتاب النکاح، باب الشغار، رقم الحدیث: ۵۱۱۲
- 38 بدائع الصنائع فی ترتیب الشرائع، ۲: ۲۷۸
- 39 البیان فی منہب الامام الشافعی، یحییٰ بن ابی الخیر الشافعی، ۹: ۲۷۳، دار المنہاج، جدہ، ۱۴۲۱ھ/۲۰۰۰ء
- 40 الحاوی الکبیر فی فقہ الامام الشافعی، علی بن محمد الماوردی، ۹: ۳۲۵، دار الکتب العلمیۃ، بیروت، ۱۴۱۹ھ/۱۹۹۹ء
- 41 بلغۃ السالک لاقرب المسالک، احمد بن محمد الخلوئی الصاوی، ۲: ۴۳۶، دار المعارف، مصر، بدون التاریخ